

प्रसार भारती

भारतीय प्रसारण निगम

आकाशवाणी केन्द्र शिमला

06.09.2026 / प्रादेशिक समाचार / 09:20 बजे

“आज के मुख्य समाचार”

- राजकीय वरिष्ठ माध्यमिक विद्यालय सुजानपुर टीहरा की प्रधानाचार्य मंजरी वी. महाजन और आईटीआई मंडी के अनुदेशक जगमोहन शर्मा राष्ट्रीय शिक्षक पुरस्कार से सम्मानित।
- हिमाचल के ग्रामीण पर्यटन को देश-दुनिया से रूबरू करवाने में ‘चलो चम्बा अभियान’ निभा रहा अहम भूमिका—नई दिल्ली के द्वारका में प्रतिष्ठित बिजनेस प्लस लीजर ट्रैवल एंड माइक में झलकी प्रदेश की समृद्ध विरासत।
- स्वास्थ्य मंत्री ने धनीराम शांडिल ने कहा—नशे से दूर रहकर और ऊर्जा रचनात्मक गतिविधियों में लगाएं युवा।
- चंद्रभागा के बढ़ते जलस्तर को देखते हुए पूर्व विधायक रवि ठाकुर ने जोबरंग में नए पुल की मांग दोहराई।

शिक्षक पुरस्कार

शिक्षा के क्षेत्र में उत्कृष्ट योगदान के लिए हिमाचल के दो शिक्षकों को राष्ट्रीय शिक्षक पुरस्कार प्रदान किया गया है। इनमें राजकीय वरिष्ठ माध्यमिक विद्यालय सुजानपुर टीहरा की प्रधानाचार्य मंजरी वी. महाजन और आईटीआई मंडी के अनुदेशक जगमोहन शर्मा शामिल हैं। कल नई दिल्ली में आयोजित समारोह में राष्ट्रपति द्रौपदी मुर्मू ने इन शिक्षकों को ये पुरस्कार प्रदान किए। प्रधानाचार्य मंजरी वी. महाजन ने शिक्षा के साथ पर्यावरण संरक्षण और बालिका शिक्षा के क्षेत्र में भी उल्लेखनीय कार्य किया है। वहीं आईटीआई मंडी के फिटर ट्रेड के अनुदेशक जगमोहन को व्यावसायिक प्रशिक्षण और कौशल विकास के क्षेत्र में उल्लेखनीय योगदान के लिए राष्ट्रीय पुरस्कार प्रदान किया गया है।

किन्नौर—शिक्षक दिवस

किन्नौर जिला के छह शिक्षकों को राज्य स्तरीय शिक्षक पुरस्कार—2026 से सम्मानित किया गया है। प्रदेश के 12 जिलों से कुल 21 शिक्षकों और प्रधानाचार्यों का चयन हुआ, जिसमें किन्नौर के छह शिक्षक शामिल हैं। सम्मानित शिक्षकों में कोठी स्कूल के प्रवक्ता अजय कुमार, यांग्पा-2 के किरण कुमार,

कल्पा स्कूल के डीपीई राकेश कुमार, खदूरा स्कूल के जेबीटी संजय कुमार नेगी, खवांगी के जेबीटी इंद्र प्रकाश और खोंटा पांगी के जेबीटी मनोज कुमार शामिल हैं। दुर्गम भौगोलिक परिस्थितियों में शिक्षा के क्षेत्र में बेहतर कार्य करने वाले इन शिक्षकों का सम्मान किन्नौर के लिए गर्व की बात है। शिक्षा विभाग ने इस उपलब्धि पर खुशी जताते हुए सभी शिक्षकों को बधाई दी है। वर्ष 2008 में किन्नौर के शिक्षक हीरा सिंह नेगी को राष्ट्रीय शिक्षक पुरस्कार से भी सम्मानित किया जा चुका है।

चलो चंबा अभियान

हिमाचल के ग्रामीण पर्यटन को देश-दुनिया से रूबरू करवाने में चलो चम्बा अभियान अहम भूमिका निभा रहा है। इसी कड़ी में राजधानी नई दिल्ली के द्वारका में आयोजित प्रतिष्ठित बिजनेस प्लस लीजर ट्रैवल एंड माइक (बीएलटीएम) 2026 में चंबा के दूर-दराज गांवों, अनछुए प्राकृतिक सौंदर्य, लोक संस्कृति और स्थानीय उत्पादों को देश-विदेश के प्रमुख टूर ऑपरेटर्स और ट्रैवल विशेषज्ञों के समक्ष प्रमुखता से प्रस्तुत किया गया। सामाजिक संस्था नॉट ऑन मैप के सहयोग से जिला के विभिन्न अंचलों से आए होम स्टे संचालकों, कारीगरों और युवाओं के दल को इस विशाल मंच पर अपनी बात रखने का अवसर मिला। एक्सपो के दौरान जिला के सात प्रमुख क्षेत्रों की समृद्ध विरासत और विशेषताओं को प्रदर्शित किया गया। इनमें खजियार और डलहौजी के प्राकृतिक वन क्षेत्र, पांगी और भरमौर की समृद्ध जनजातीय परंपराएं, ट्रेकिंग रूट्स और पौराणिक इतिहास शामिल रहे। इसके साथ ही साल वैली, तीसा और दवाट महादेव की शांत ग्रामीण जीवनशैली, पारंपरिक खान-पान और आध्यात्मिक परिवेश से आगंतुकों को रूबरू करवाया गया। इस एक्सपोजर विटिज में शामिल प्रतिनिधियों ने प्रसन्नता जताते हुए जिला प्रशासन चंबा, इंटरनेशनल सेंटर फार रिस्पांसिबल टूरिज्म और एक्ट संस्था का विशेष रूप से आभार व्यक्त किया है।

शांडिल

स्वास्थ्य व परिवार कल्याण मंत्री कर्नल डॉ. धनीराम शांडिल ने कहा है कि युवा नशे से दूर रहे और अपनी ऊर्जा सकारात्मक दिशा में लगाएं। डॉ. शांडिल कल सोलन विधानसभा क्षेत्र के जौणाजी में दो दिवसीय श्री कृष्ण जन्माष्टमी मेला के समापन समारोह में बोल रहे थे। उन्होंने कहा कि कहा कि नशे से दूर रहकर ही युवा अपने और अपने परिवार के बड़े सपनों को पूरा कर सकते हैं। उन्होंने युवाओं से आग्रह किया खेलकूद और रचनात्मक गतिविधियों में बढ़चढ़ कर भाग लें। स्वास्थ्य मंत्री ने वार्ड डयारग बुखार में सामुदायिक भवन निर्माण के लिए दो लाख महिला व युवक मण्डल भवन कनाह बजनाल के निर्माण के लिए दो लाख, जौणाजी स्कूल से मार्ग तक एम्बुलेंस रोड के प्रारम्भिक निर्माण के लिए, भरोग गांव से कनाह बजनाल स्कूल तक मार्ग की मुरम्मत, डयारग बुखार में आंगनवाड़ी निर्माण के लिए एक-एक लाख रुपए देने की घोषणा की।

जगत सिंह नेगी

राजस्व मंत्री जगत सिंह नेगी कल से किन्नौर जिला के पांच दिवसीय प्रवास पर रहेंगे। जगत सिंह नेगी इस दौरान जिले में चल रहे विभिन्न विकास कार्यों का जायजा लेंगे तथा महत्वपूर्ण बैठकों में शामिल होंगे।

विस्तृत ब्यौरा हमारी किन्नौर जिला संवाददाता से.....

जगत सिंह नेगी 7 सितंबर को रिकांगपिओ में सुबह 11 बजे छ प्ज्क् के सम्मेलन कक्ष में परियोजना सलाहकार समिति की बैठक की अध्यक्षता करेंगे। 8 सितंबर को जिला योजना एवं स्तरीय 20 सूत्रीय कार्यक्रम समिति की बैठक की अध्यक्षता करेंगे। वहीं 9 सितंबर को जिला स्तरीय रोगी कल्याण समिति की बैठक की अध्यक्षता करेंगे। 10 सितंबर को मंत्री लोक निर्माण विश्राम गृह रिकांगपिओ में कल्या, पूह और निचार ब्लॉक के अध्यक्षों एवं कार्यकारी सदस्यों के साथ बैठक करेंगे। आकाशवाणी के लिए मैं सुमेश नेगी...

स्थायी पुल मांग

लाहौल-स्पीति के पूर्व विधायक रवि ठाकुर ने पूर्व मंत्री गोविंद ठाकुर के साथ कल लाहौल के जोबरंग पुल का निरीक्षण कर ग्रामीणों की लंबे समय से चली आ रही समस्याओं को जाना। चंद्रभागा नदी का जलस्तर बढ़ने से जोबरंग, राशेल और रापे गांवों का आवागमन प्रभावित हो रहा है। कई बार पानी पुल के ऊपर तक पहुंच जाने से मरीजों को अस्पताल पहुंचाने, राशन की व्यवस्था और किसानों को उनके उत्पाद बाजार तक ले जाने में भी दिक्कतों का सामना करना पड़ रहा है। गोविंद ठाकुर ने समस्या के स्थायी समाधान के लिए नदी से पर्याप्त ऊंचाई पर नया पुल बनाने की आवश्यकता जताई। रवि ठाकुर ने कहा कि करीब तीन वर्षों से समस्या सामने आने के बावजूद स्थायी समाधान नहीं हो पाया है। उन्होंने सरकार से तत्काल धनराशि उपलब्ध करवाकर सुरक्षित और स्थायी पुल निर्माण की दिशा में कदम उठाने की मांग की।

सेब सीजन

मानसून की बारिश के बीच हिमाचल में सेब सीजन ने अब रफ्तार पकड़ ली है। हिमाचल से बाहरी राज्यों के लिए रोजाना डेढ़ लाख से ज्यादा पेटियां भेजी जा रही हैं। कृषि उपज विपणन समिति के अनुसार अब तक 60 लाख पेटियां बाहरी राज्यों को भेजी जा चुकी हैं। वहीं अब तक करीब एक करोड़ पेटियां हिमाचल और बाहरी राज्यों की मंडियों में पहुंच चुकी हैं। मंडियों के साथ-साथ सीधे कारोबार के जरिए भी सेब लगातार बाजार का रुख कर रहा है। शिमला-किन्नौर क्षेत्र सेब भेजने में सबसे आगे है। इस बार फसल कम है लेकिन बागवानों को दाम अच्छे मिल रहे हैं। शिमला और किन्नौर के 20 किलो बॉक्स का दाम 400 से 4000 रुपये प्रति पेटी तक बिक रहा है।

अब एक नजर अखबारों की सुर्खियों पर.....

अमर उजाला का शीर्षक है—मणिमहेश डल झील में महिलाओं के स्नान पर रोक, गौरीकुंड में ही मिलेगी अब सुविधा।

पंजाब केसरी के शब्द हैं— अधिकारियों पर बरसीं सांसद कंगना, कहा—काम नहीं करना तो क्या तनख्वाह खाने आते हो।

हिमाचल दस्तक की सुर्खी है—कैंग रिपोर्ट—जल जीवन मिशन में करोड़ों रुपये की राशि खर्च नहीं कर पाया विभाग—अर्जित ब्याज के निर्धारित समय पर हस्तांतरण में भी देरी।

दैनिक जागरण की एक खबर है—हिमाचल की केंद्रीय सहायता में चौथे वर्ष भी कटौती—वित्त आयोग के अनुदान में आई सबसे अधिक कमी।

दैनिक भास्कर प्रदेश उच्च न्यायालय के हवाले से लिखता है— अनुबंध शिक्षकों को नियमित होने पर मिलेंगे पूरे सेवा लाभ’ कोर्ट ने सरकार को 3 माह में भुगतान के दिए निर्देश।

दिव्य हिमाचल लिखता है— बीबीएन से आए 2 हजार 5 सौ करोड़— 3 साल में जीएसटी—एक्साईज कलेक्शन ने भरा सरकार का खजाना।

“अंत में मुख्य समाचार एक बार फिर”

- राजकीय वरिष्ठ माध्यमिक विद्यालय सुजानपुर टीहरा की प्रधानाचार्य मंजरी वी. महाजन और आईटीआई मंडी के अनुदेशक जगमोहन शर्मा राष्ट्रीय शिक्षक पुरस्कार से सम्मानित।
- हिमाचल के ग्रामीण पर्यटन को देश-दुनिया से रूबरू करवाने में ‘चलो चम्बा अभियान’ निभा रहा अहम भूमिका—नई दिल्ली के द्वारका में प्रतिष्ठित बिजनेस प्लस लीजर ट्रैवल एंड माइक में झलकी प्रदेश की समृद्ध विरासत।
- स्वास्थ्य मंत्री ने धनीराम शांडिल ने कहा—नशे से दूर रहकर अपनी ऊर्जा रचनात्मक गतिविधियों में लगाएं युवा।
- चंद्रभागा के बढ़ते जलस्तर को देखते हुए पूर्व विधायक रवि ठाकुर ने जोबरंग में नए पुल की मांग दोहराई।